

11.00 am]

(2) കായലുകളിൽ എക്കൽ അടിയുന്നതുമൂലമുള്ള പ്രശ്നങ്ങൾ

ശ്രീ. കെ. ബാബു (തൃപ്പൂണിത്തുറ): സർ, തൃപ്പൂണിത്തുറ നിയോജക മണ്ഡലത്തിലെ പനങ്ങാട്, കുമ്പളം, ഇടക്കൊച്ചി, പെരുമ്പടപ്പ്, കോണം പ്രദേശങ്ങളിലെ വീടുകളിലും പുരയിടങ്ങളിലും റോഡിലും നിരന്തരം വെള്ളം കയറി ആയിരക്കണക്കിന് കുടുംബങ്ങൾ വീടുകളിൽ താമസിക്കാൻ സാധിക്കാതെ കണ്ണീരിലാണ്. ഇവരുടെ പുരയിടങ്ങളിലൊരു പല്ലുപോലും മുളയ്ക്കാത്ത സ്ഥിതിയാണുള്ളത്. 2018, 2019 വർഷങ്ങളിലെ പ്രളയത്തിനുശേഷം കൈതപ്പഴക്കായലിലും വേമ്പനാട് കായൽപ്രദേശങ്ങളിലും എക്കൽ അടിഞ്ഞുകൂടി കായൽ നികന്നുപോയതുകൊണ്ടാണ് ഇത് സംഭവിച്ചിട്ടുള്ളത്. ഈ മേഖലയിൽ മത്സ്യബന്ധനവും ജലഗതാഗതവും അസാധ്യമായിരിക്കുകയാണ്. ഈ മേഖലയിൽ അടിയന്തരമായി കായൽ ഡ്രഡ്ജ് ചെയ്യാനും അത്യാവശ്യ സ്ഥലങ്ങളിൽ കായൽ ഭിത്തികെട്ടി സംരക്ഷിക്കാനും നടപടി സ്വീകരിക്കണമെന്ന് അഭ്യർത്ഥിക്കുന്നു.

മുഖ്യമന്ത്രി (ശ്രീ. പിണറായി വിജയൻ): സർ, മറുപടി മേശപ്പുറത്തുവയ്ക്കാം*. ബഹുമാനപ്പെട്ട അംഗം ചൂണ്ടിക്കാണിച്ച രീതിയിലുള്ള മാലിന്യം, മണ്ണ്, എക്കൽ, മണൽ, പാറ, മരങ്ങൾ എന്നിവയുടെയൊക്കെ മിശ്രിതം മാറ്റുവാനുള്ള പൊതു നിർദ്ദേശം നൽകിയിട്ടുണ്ട്. എക്കൽ മാറ്റി വെള്ളത്തിന്റെ ഒഴുക്ക് സുഗമമാക്കാൻ ഇതുവഴി കഴിയുമെന്നാണ് ഉദ്ദേശിക്കുന്നത്. ഇതിനാവശ്യമായ തുക കണക്കാക്കി ജില്ലാ ദുരന്തനിവാരണ അതോറിറ്റിയുടെ ശുപാർശയോടുകൂടി ദുരിതാശ്വാസ കമ്മീഷണർക്ക് സമർപ്പിക്കുന്നമുറയ്ക്ക് അനുമതി ലഭ്യമാക്കി പ്രവർത്തനം ആരംഭിക്കാൻ സാധിക്കും. മാറ്റുന്ന മാലിന്യങ്ങൾ നിക്ഷേപിക്കാനായി പ്രത്യേകം സ്ഥലം കണ്ടെത്തി എത്രയും വേഗം ഈ പ്രവൃത്തി നടത്തുവാനാണ് സർക്കാർ ഉദ്ദേശിക്കുന്നത്.

[അദ്ധ്യക്ഷവേദിയിൽ മി. ഡെപ്യൂട്ടി സ്പീക്കർ]

(3) പുതിയ കെട്ടിടനിർമ്മാണത്തിന് സ്ഥലം ലഭ്യമാക്കൽ

ശ്രീ. എം. എസ്. അരുൺ കുമാർ: സർ, മാവേലിക്കരയിൽ പ്രവർത്തിക്കുന്ന രാജാരവിവർമ്മ സെന്റർ ഓഫ് എക്സലൻസ് ഫോർ വിഷ്യൽ ആർട്സ് എന്ന ചിത്രകലാ വിദ്യാകേന്ദ്രം അടിസ്ഥാന സൗകര്യങ്ങളുടെ അപര്യാപ്തതകൾമൂലം വിർപ്പമുട്ടുകയാണ്. ചിത്രകലയുടെ കലപതിയും ഭാരതത്തിന്റെ അഭിമാനവുമായ മഹാനായ രാജാരവിവർമ്മയുടെ നാമധേയത്തിൽ 2010-ലാണ് എൽ.ഡി.എഫ്.

*അനുബന്ധമായി ചേർത്തിട്ടുണ്ട്.

സർക്കാർ ഈ സ്ഥാപനം ആരംഭിച്ചത്. സ്ഥലസൗകര്യം ലഭ്യമാകുന്നമുറയ്ക്ക് മധുരത്ത് പെയിന്റിംഗ്, ഗ്രാഫിക് ആൻഡ് കമ്മ്യൂണിക്കേഷൻ ഡിസൈൻ, 3 ഡയമെൻഷണൽ ആൻഡ് സെറാമിക് ഡിസൈൻ, എൻവയോൺമെന്റൽ ഇന്റീരിയർ ആൻഡ് സീനിക ഡിസൈൻ എന്നീ കോഴ്സുകൾ ആരംഭിക്കാമെന്ന് ഡോ. രത്തൻ പരമുവിന്റെ നേതൃത്വത്തിലുള്ള വിദഗ്ദ്ധ സമിതി നിർദ്ദേശിച്ചിരുന്നു. എന്നാൽ കോഴ്സുകൾ ആരംഭിക്കുന്നതിന് പ്രത്യേക പ്രകാശ സംവിധാനത്തിലുള്ള ക്ലാസ് മുറികൾ, സ്റ്റുഡിയോകൾ, വിവര സാങ്കേതിക സംവിധാനങ്ങൾ, വിഷ്വൽ ആർക്കൈവ്സ്, പ്രദർശനശാലകൾ എന്നിവ പ്രവർത്തിക്കാനുള്ള കെട്ടിട സമുച്ചയങ്ങൾ വേണം. ഈ പഠനകേന്ദ്രം നേരിടുന്ന ഏറ്റവും വലിയ വെല്ലുവിളി സ്വന്തമായി സ്ഥലമില്ലായെന്നുള്ളതാണ്. ഈ കാര്യങ്ങൾ വിശദമായി ഒന്നാം പിണറായി സർക്കാരിന്റെ ശ്രദ്ധയിൽപ്പെടുത്തിയതിന്റെ ഫലമായി പമ്പാ ജലസേചന പദ്ധതിയുടെ ഉടമസ്ഥതയിലുള്ള മാവേലിക്കര വില്ലേജിലുൾപ്പെട്ട 66 സെന്റ് സ്ഥലം ഈ സ്ഥാപനത്തിന് നൽകാൻ അനുമതിയായി. അനുമതിരേഖയുൾപ്പെടെ റവന്യൂ വകുപ്പിന് കൈമാറുകയും റവന്യൂ വകുപ്പ് സ്ഥലം കൈമാറ്റത്തിനുള്ള നടപടികൾ ആരംഭിക്കുകയും ചെയ്തുവെങ്കിലും നാളിതുവരെയായി സ്ഥലം കൈമാറ്റം നടന്നിട്ടില്ല. വിദേശരാജ്യങ്ങളിൽ നിന്നടക്കം പഠനത്തിനായി നിരവധിയാളുകൾ എത്തിച്ചേരുന്ന ഈ സ്ഥാപനത്തിന്റെ ഉന്നതിക്കാവശ്യമായ നിലയിൽ ബഹുമാനപ്പെട്ട റവന്യൂ വകുപ്പുമന്ത്രി ഇടപെട്ട് സ്ഥലം കൈമാറുന്നതിനുള്ള അടിയന്തര നടപടി സ്വീകരിക്കണമെന്ന് അഭ്യർത്ഥിക്കുന്നു.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. കെ. രാജൻ): സർ, രാജാരവിവർമ്മ സെന്റർ ഓഫ് എക്സലൻസ് ഫോർ വിഷ്വൽ ആർട്സിനുവേണ്ടി മാവേലിക്കര വില്ലേജിൽ ബ്ലോക്ക് നമ്പർ 83 റീസർവ്വേ 8/2-ൽപ്പെട്ട 66 സെന്റ് ഭൂമി പമ്പാ ജലസേചന പദ്ധതിയുടെ കൈവശമുള്ളതായിരുന്നു. ജലവിഭവ വകുപ്പിന്റെ കീഴിലാണ് പമ്പാ ജലസേചന പദ്ധതി. പ്രസ്തുത ഭൂമി വിട്ടുനൽകാൻ തയ്യാറാണെന്ന് ജലവിഭവ വകുപ്പ് അറിയിച്ചിട്ടുണ്ട്. ഈ സാഹചര്യത്തിൽ മാവേലിക്കര വില്ലേജിൽ ബ്ലോക്ക് നമ്പർ 83 റീസർവ്വേ 8/2-ൽപ്പെട്ട 66 സെന്റ് ഭൂമി രാജാരവിവർമ്മ സെന്റർ ഓഫ് എക്സലൻസ് ഫോർ വിഷ്വൽ ആർട്സിന്റെ വികസനത്തിനുവേണ്ടി ലഭ്യമാക്കുന്നതിനാവശ്യമായ പ്രൊപ്പോസൽ സമർപ്പിക്കാൻ ആലപ്പുഴ ജില്ലാ കളക്ടർക്ക് നിർദ്ദേശം നൽകിയിട്ടുണ്ട്. പ്രൊപ്പോസൽ ലഭ്യമാകുന്നമുറയ്ക്ക് ഇക്കാര്യത്തിൽ ആവശ്യമായ പരിശോധന നടത്തി അടിയന്തര അനന്തര നടപടികൾ സ്വീകരിക്കും. അടിയന്തരമായി ഒരു യോഗംകൂടി നടത്തി ഇക്കാര്യത്തിന്റെ വേഗത വർദ്ധിപ്പിക്കാം.